

ठळक बातम्या

- मुख्य धारेत परतण्यासाठी १५ फेब्रुवारी २०२६ पर्यंत शस्त्रसंधी करण्याची नक्षलवाद्यांची तयारी
- स्थानिक स्वराज्य संस्थांच्या निवडणुकीत तरुण उमेदवार देण्याचा भाजपाचा मानस
- टीईटी परीक्षेतल्या पेपर फुटीप्रकरणी कोल्हापुरातून १८ जणांना अटक

आणि

- ज्येष्ठ अभिनेते धर्मेन्द्र यांचं मुंबईत निधन, देशभरातून शोक व्यक्त

<><><><><>

सशस्त्र संघर्ष सोडून मुख्य धारेत येण्याची आपली इच्छा असून १५ फेब्रुवारी २०२६ पर्यंत सुरक्षा दलांची कारवाई स्थगित करावी अशी मागणी करणारं पत्रक नक्षली संघटनेच्या एमएमसी झोन अर्थात महाराष्ट्र-मध्यप्रदेश-छत्तीसगड प्रदेश समितीने तिन्ही राज्यांच्या मुख्यमंत्र्यांच्या नावे जारी केलं आहे. अनंत नावाने नक्षली प्रवक्त्याने हे पत्रक जारी केलं आहे. सशस्त्र संघर्षाला विराम देण्याची आपली इच्छा असून आपसात संवाद साधण्यासाठी फेब्रुवारी पर्यंतची वेळ हवी असल्याचं या पत्रकात म्हटलं आहे.

<><><><><>

देशाचे ५३ वे सरन्यायाधीश म्हणून आज न्यायमूर्ती सूर्य कांत यांनी शपथ घेतली. नवी दिल्लीत राष्ट्रपती भवन इथं आयोजित समारंभात राष्ट्रपती द्रौपदी मुर्मू यांनी त्यांना पदाची शपथ दिली. उपराष्ट्रपती सी.पी. राधाकृष्णन, प्रधानमंत्री नरेंद्र मोदी, लोकसभेचे सभापती ओम बिरला, तसंच केंद्रीय मंत्रिमंडळाचे सदस्य यावेळी उपस्थित होते. न्यायमूर्ती सूर्यकांत संवैधानिक, आणि दिवाणी कायदेक्षेत्रातले तज्ज्ञ असून २०१९ पासून सर्वोच्च न्यायालयात न्यायदान करत आहेत. सरन्यायाधीशपदाचा त्यांचा कार्यकाळ १५ महिन्यांचा असेल.

<><><><><>

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
२४ नोव्हेंबर २०२५ - सोमवार

तरुणाईच्या माध्यमातून समाजात आणि राजकारणात परिवर्तन शक्य असल्याचं सांगत आगामी स्थानिक स्वराज्य संस्थांच्या निवडणुकीत भाजपचे ४० टक्के उमेदवार हे तरुण असतील, असं मुख्यमंत्री देवेंद्र फडनवीस यांनी म्हटलं आहे. मुंबईत आयोजित I I M U N मुंबई-२०२५ या कार्यक्रमात मुख्यमंत्र्यांनी युवावर्गाशी संवाद साधला.

गुन्हा दाखल असलेल्यांना निवडणुकीत उमेदवारी मिळण्याबद्दल फडनवीस यांनी यावेळी स्पष्टीकरण दिलं. राजकारणात समाजाचं प्रतिबिंब पडत असतं, त्यामुळे काही जण गुन्हेगारी प्रवृत्तीचे आहेत मात्र प्रत्येक जण तसाच आहे असं म्हणणं चुकीचं आहे, असं मुख्यमंत्री म्हणाले. जोपर्यंत चांगले नागरिक राजकारणात येणार नाहीत तोपर्यंत वाईट प्रवृत्तीचे लोक बाहेर पडणार नाहीत असंही फडनवीस म्हणाले.

<><><><><>

नाशिक जिल्ह्यातल्या नगरपरीषद निवडणुकांसाठी आज मुख्यमंत्री देवेंद्र आणि उपमुख्यमंत्री एकनाथ शिंदे यांनी विविध ठिकाणी प्रचारसभा घेतल्या. फडनवीस यांनी त्र्यंबकेश्वर नगरपालिकेच्या प्रचारसभेत, आगामी पाच वर्षात त्र्यंबकच्या विकासाचं नियोजन आपल्याकडे असल्याचं सांगितलं.

एकनाथ शिंदे यांनी सटाणा, धुळे जिल्ह्यात पिंपळनेर इथं सभा घेतली. विकासाचा अजेंडा घेऊन आलो असून, बागलाणमधल्या पर्यटनस्थळांचा पर्यटन निधीतून विकास केला जाईल, असं त्यांनी सांगितलं.

<><><><><>

टीईटी अर्थात शिक्षक पात्रता परीक्षेच्या पेपर फुटी प्रकरणी कोल्हापूर पोलिसांनी गेल्या दोन दिवसात एकूण १८ जणांना अटक केली आहे. काल रात्री सात जणांना अटक करण्यात आली होती तर आज ११ जणांना अटक करण्यात आली आहे. या आरोपींना उद्यापर्यंत पोलीस कोठडी मिळाली आहे. परीक्षेपुर्वी पेपर देतो, त्याबद्दल्यात रोख रक्कम आणि मूळ शैक्षणिक कागदपत्र ठेवून घेतल्याचा प्रकार पोलिसांनी उघड केला होता.

<><><><><>

पत्नीला आत्महत्येसाठी प्रवृत्त केल्याप्रकरणी मंत्री पंकजा मुंडे यांचे स्वीय सहायक अनंत गर्जे याला न्यायालयानं २७ नोव्हेंबरपर्यंत पोलीस कोठडी सुनावली आहे. पतीचे विवाहबाह्य संबंध कळल्यामुळे तिचा मानसिक आणि शारीरिक छळ केला जात होता, असा

आरोप गर्जेच्या सासरच्या लोकांनी केला आहे. याप्रकरणी अनंत गर्जे, त्याची बहीण शितल आणि भाऊ अजय या तिघांवर गुन्हा दाखल झाला आहे. या प्रकरणाची निष्पक्ष चौकशी करण्याचे निर्देश पोलिसांना दिल्याचं राज्य महिला आयोगाच्या अध्यक्ष रुपाली चाकणकर यांनी सांगितलं.

<><><><><>

सुप्रसिद्ध अभिनेता धर्मेद्र यांचं आज निधन झालं. ते ८९ वर्षांचे होते. काही दिवसांपूर्वी त्यांना प्रकृती अस्वास्थ्यामुळे रुग्णालयात दाखल केलं होतं. मात्र, उपचारांनंतर त्यांना घरी सोडण्यात आलं होतं. आज त्यांची प्राणज्योत मालवली. त्यांच्या पार्थिवावर मुंबईत पवनहंस स्मशानभूमीत अंत्यसंस्कार करण्यात आले. यावेळी त्यांच्या कुटुंबियांसह निकटवर्तीय उपस्थित होते. धर्मेद्र यांच्या निधनामुळे पंजाबमधल्या फगवाडा या त्यांच्या गावीही शोककळा पसरली आहे. धर्मेद्र यांच्या कारकिर्दीविषयी अधिक जाणून घेऊया आमच्या प्रतिनिधीकडून...

- - होल्ड व्हाइस कार्ट - -

(६५ वर्षांच्या प्रदीर्घ कारकिर्दीत ३०० हून जास्त चित्रपटांमध्ये भूमिका करणारे धर्मेद्र यांनी १९६० मध्ये दिल भी तेरा हम भी तेरे या चित्रपटातून रुपेरी पडद्यावर पदार्पण केलं. देखणं रुबाबदार व्यक्तिमत्व आणि संवेदनशील चेहरा या वैशिष्ट्यांच्या बळावर धर्मेद्र यांनी कविमनाच्या रोमँटिक नायकाच्या भूमिका साकारल्या, तसंच अॅक्शन हिरोच्या भूमिकांमुळे ते हिंदी चित्रपटसृष्टीचे 'ही मॅन' म्हणून प्रसिद्ध झाले. अभिनयात विनोदाची डूब देणारा त्यांचा नायकही प्रेक्षकांच्या पसंतीस उतरला.

बंदिनी, हकिकत, शोले, गुड्डी, सीता और गीता, लोफर, यादों की बारात, चुपके चुपके, शोले, चाचा भतीजा, द बर्निंग ट्रेन, राम बलराम अशा अनेक गाजलेल्या चित्रपटांमध्ये त्यांनी भूमिका साकारल्या होत्या. आगामी इक्कीस या चित्रपटातही त्यांची भूमिका आहे.

काही बंगाली आणि पंजाबी चित्रपटांसह छोट्या पडद्यावरही त्यांनी अनेक लोकप्रिय कार्यक्रमांमध्ये भाग घेतला. अभिनयाखेरीज त्यांनी निर्मिती संस्थेची स्थापना करून बेताब, घायल, बरसात अशा विविध चित्रपटांची निर्मिती देखील केली होती. त्यांनी तयार केलेल्या घायल चित्रपटाला राष्ट्रीय चित्रपट पुरस्कार मिळाला होता. चित्रपट क्षेत्रातल्या कामगिरीबद्दल त्यांना फिल्मफेअरचा जीवन गौरव पुरस्कार मिळाला होता. तसंच पद्मभूषण

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
२४ नोव्हेंबर २०२५ - सोमवार

सन्मानानं त्यांना गौरवण्यात आलं होतं. २००४ ते २००९ या काळात त्यांनी लोकसभेत बिकानेर मतदारसंघाचं प्रतिनिधित्व केलं.

अतिशय लोकप्रिय अभिनेते धर्मेद्र यांच्या निधनानं भारतीय चित्रपटसृष्टीचं मोठं नुकसान झालं आहे. कलाकारांच्या अनेक पिढ्यांनी त्यांच्याकडून प्रेरणा घेतली होती, घेत राहतील, या शब्दात राष्ट्रपती द्रौपदी मुर्मू यांनी त्यांना आदरांजली अर्पण केली. उपराष्ट्रपती सी. पी. राधाकृष्णन यांनीही धर्मेद्र यांच्या निधनाबद्दल शोक व्यक्त केला आहे. धर्मेद्र यांच्या निधनामुळे हिंदी चित्रपटसृष्टीतल्या एका महान पर्वाचा अंत झाल्याची शोकभावना प्रधानमंत्री नरेंद्र मोदी यांनी व्यक्त केली आहे. भारतीय चित्रपटसृष्टीचा सुवर्णकाळ गाजवणारा लखलखता तारा निखळल्याची प्रतिक्रिया मुख्यमंत्री देवेंद्र फडनवीस यांनी दिली आहे.

ज्येष्ठ नेते शरद पवार, राज्यसभेतले विरोधी पक्षनेते मल्लिकार्जुन खर्गे, चित्रपट सृष्टीतल्या अनेक मान्यवरांनाही धर्मेद्र यांच्या निधनाबद्दल शोक व्यक्त केला आहे.)

<><><><><>

माहे ही युद्धनौका आज मुंबई इथं नौदलाच्या ताफ्यात दाखल झाली. यात ८० टक्क्यापेक्षा जास्त सामग्री स्वदेशी बनावटीची आहे. मलबार किनारपट्टीवरच्या माहे या ऐतिहासिक गावावरून हिचं नाव ठेवण्यात आलं आहे. लष्करप्रमुख जनरल उपेंद्र द्विवेदी यांच्याहस्ते ही नौका नौदलाच्या ताफ्यात दाखल झाली.

<><><><><>

गुवाहाटी इथं सुरू असलेल्या दुसऱ्या कसोटी क्रिकेट सामन्यात तिसऱ्या दिवसअखेर दक्षिण आफ्रिकेनं भारतावर एकूण ३१४ धावांची आघाडी घेतली आहे. काल दक्षिण आफ्रिकेनं पहिल्या डावात ४८९ धावा केल्या, आणि आज भारताचा पहिला डाव २०१ धावांवर रोखला. भारताची सुरुवात चांगली झाली, मात्र नंतर फलंदाजी ढेपाळली. यशस्वी जैस्वालच्या ५८ आणि वॉशिंग्टन सुंदरच्या ४८ धावा वगळता अन्य फलंदाजांना चांगली कामगिरी करता आली नाही. दक्षिण आफ्रिकेतर्फे मॅक्रो जॅन्सननं ६, तर सायमन हार्मरनं ३ गडी बाद केले. आजचा खेळ थांबला तेव्हा दक्षिण आफ्रिकेच्या, दुसऱ्या डावात बिनबाद २६ धावा झाल्या होत्या.

<><><><><>

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
२४ नोव्हेंबर २०२५ - सोमवार

जपानमध्ये टोकिओ इथं सुरू असलेल्या, डीफॉलिंपिक क्रीडा स्पर्धेत भारताच्या प्रांजली धुमाळनं महिलांच्या २५ मीटर पिस्टल नेमबाजीत सुवर्ण पदक पटकावलं. या स्पर्धेतलं तिचं हे तिसरं पदक आहे. याआधी तिनं एक सुवर्ण आणि एक रौप्य पदक पटकावलं आहे.

पुरुषांच्या ९७ किलो फ्री स्टाईल कुस्तीत सुमीत दाहियानं सुवर्ण पदक पटकावलं, तर ८६ किलो फ्री स्टाईल कुस्तीत अमितनं रौप्य पदक पटकावलं.

<><><><><>

गेल्या २४ तासात उत्तर मध्य महाराष्ट्रात किमान तापमानात किंचित वाढ झाली. येत्या दोन दिवसात राज्यात सर्वत्र हवामान कोरडं राहिल असा हवामान विभागाचा अंदाज आहे.

//<><><><><>||